

(സി) കോഴിക്കോട് ജില്ലയിലെ കൊയിലാണ്ടി സബ് ട്രഷറിക്ക് പുതിയ കെട്ടിടം നിർമ്മിക്കാൻ 2021-22-ലേയ്ക്കുള്ള ബഡ്ജറ്റിൽ ഇരുപതുശതമാനം തുക വകയിരുത്തിയത് വകുപ്പിന്റെ ശ്രദ്ധയിൽവന്നിട്ടുണ്ടോ; പ്രസ്തുത പദ്ധതിയുടെ ഡി.പി.ആർ. വകുപ്പിന്റെ മുൻ ബഡ്ജറ്റിൽതന്നെ തയ്യാറാക്കാനുള്ള നടപടികൾ സ്വീകരിക്കുമോ; വിശദമാക്കുമോ?

ശ്രദ്ധയിൽപ്പെട്ടിട്ടുണ്ട്. കൊയിലാണ്ടി സബ് ട്രഷറി പ്രവർത്തിച്ചുവരുന്ന ശോച്യാവസ്ഥയിലുള്ള കെട്ടിടം നിലവിൽ സ്ഥിതി ചെയ്യുന്നതും റവന്യൂ വകുപ്പിന്റെ ഉടമസ്ഥതയിലുള്ളതുമായ 4 ആർ സ്ഥലം പുതിയ കെട്ടിടം നിർമ്മിക്കുന്നതിനായി ട്രഷറി വകുപ്പിന് അനുവദിച്ചുനൽകുന്നതിന്, കോഴിക്കോട് ജില്ലാ കളക്ടർക്ക് അപേക്ഷ സമർപ്പിച്ചിട്ടുള്ളതും ആയതിലേയ്ക്കുള്ള നടപടികൾ റവന്യൂ വകുപ്പിൽ പുരോഗമിച്ചുവരികയുമാണ്. സ്ഥലം ലഭ്യമാകുന്ന മുറയ്ക്കും പുതിയ അക്രഡിറ്റഡ് ഏജൻസിയെ അനുവദിച്ചു ലഭ്യമാകുന്ന മുറയ്ക്കും DPR തയ്യാറാക്കുന്നതിനുള്ള നിർദ്ദേശം വകുപ്പിൽനിന്നും അക്രഡിറ്റഡ് ഏജൻസിക്ക് നൽകുന്നതാണ്.

(ഡി) എങ്കിൽ ഏത് ഏജൻസി/വകുപ്പ്/എഞ്ചിനീയറിംഗ് വിഭാഗം മുഖേനയാണ് ഡി.പി.ആർ./എസ്റ്റിമേറ്റ്, പ്ലാൻ എന്നിവ ഭരണാനുമതിക്കായി സമർപ്പിക്കേണ്ടത്; വിശദമാക്കാമോ?

പുതിയ അക്രഡിറ്റഡ് ഏജൻസിയെ അനുവദിച്ച് ഉത്തരവാകുന്ന മുറയ്ക്കും, സ്ഥലം ലഭ്യമാകുന്ന മുറയ്ക്കും പ്രസ്തുത അക്രഡിറ്റഡ് ഏജൻസി മുഖേന DPR തയ്യാറാക്കി സമർപ്പിക്കുന്നമുറയ്ക്ക് ഭരണാനുമതി നൽകി ഉത്തരവ് പുറപ്പെടുവിക്കുന്നതാണ്.

പ്രകൃതി ദുരന്തങ്ങളെ അതിജീവിച്ച മാർഗ്ഗങ്ങൾ

66(5224) ശ്രീ. തോമസ് കെ. തോമസ്:

ശ്രീ. കെ. പി. മോഹനൻ:

ശ്രീ. രാമചന്ദ്രൻ കടന്നപ്പള്ളി: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് ഓഖി ചൂഴ്ന്നിരിക്കാൻ, രണ്ട് പ്രളയങ്ങൾ, കോവിഡ് മഹാമാരി എന്നിവയെ ധീരമായി നേരിട്ട്, സാമ്പത്തിക അച്ചടക്കം പാലിക്കാൻ എന്തൊക്കെ നടപടികളായിരുന്നു സ്വീകരിച്ചതെന്ന് വിശദമാക്കുമോ?

നികുതി പിരിവ് ഊർജ്ജിതപ്പെടുത്തിയും അനാവശ്യ ചെലവുകൾ ഒഴിവാക്കിയും സാമ്പത്തിക അച്ചടക്കത്തിന്റെ അടിസ്ഥാനതത്വങ്ങളിൽ ഊന്നി നിന്നുകൊണ്ടുള്ള വികസനതന്ത്രമാണ് പ്രതികൂല സാഹചര്യങ്ങളിൽ വിഭാവനം ചെയ്ത് നടപ്പിലാക്കിയത്. തത്ഫലമായി മേൽ വിഷമസന്ധികളിലും വികസനക്ഷേമ പ്രവർത്തനങ്ങൾ അഭംഗ്യം നടപ്പിലാക്കുവാൻ സാധിച്ചിട്ടുണ്ട്.

(ബി) പ്രസ്തുത ദുരന്തങ്ങളുടെ പശ്ചാത്തലത്തിൽ കേന്ദ്രസർക്കാരിൽനിന്നും അർഹമായി ലഭിക്കേണ്ട തുകയും ജി.എസ്.ടി. കുടിശ്ശികയും പെട്രോൾ അധിക നികുതി വിഹിതവും കൂടാതെ പ്രത്യേക സഹായ പദ്ധതിയും നേടിയെടുക്കാൻ ശക്തമായ നടപടികൾ സ്വീകരിക്കുമോ; എങ്കിൽ വിശദാംശം ലഭ്യമാക്കുമോ?

പ്രകൃതിദുരന്തങ്ങൾ അടക്കമുള്ള വിഷമ/പ്രതിസന്ധി ഘട്ടങ്ങളിൽ ആയത് തരണം ചെയ്യുന്നതിന് കേന്ദ്രസർക്കാരിൽനിന്നും സാമ്പത്തിക സഹായം തേടുന്നതടക്കം പ്രായോഗികവും ഉത്തമവുമായ നടപടികൾ യഥാസമയം ബന്ധപ്പെട്ട ഭരണ വകുപ്പുകൾ സ്വീകരിച്ചുവരുന്നുണ്ട്.

കേരള മണി ലെൻഡേഴ്സ് ആക്ട് പ്രകാരം നടപടി

67(5225) ശ്രീ. എൻ. ഷംസുദ്ദീൻ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) കേരള മണി ലെൻഡേഴ്സ് ആക്ടിന് കീഴിൽ 2021 മാർച്ച് 31 വരെ സംസ്ഥാനത്ത് എത്ര സ്വകാര്യ ധനകാര്യ സ്ഥാപനങ്ങൾ രജിസ്റ്റർ ചെയ്തിട്ടുണ്ട്; ഇപ്രകാരം രജിസ്റ്റർ ചെയ്ത സ്ഥാപനങ്ങളുടെ പ്രവർത്തനം പരിശോധിച്ചിട്ടുണ്ടോ; എങ്കിൽ ഇതിന്റെ വിശദാംശം നൽകുമോ;

(ബി) മണി ലെൻഡേഴ്സ് ആക്ട് പ്രകാരമുള്ള ലൈസൻസില്ലാതെയോ കമ്പനി ആക്ട് പ്രകാരമുള്ള രജിസ്ട്രേഷൻ എടുക്കാതെയോ അനധികൃതമായി പ്രവർത്തിക്കുന്ന സ്വകാര്യ ധനകാര്യ സ്ഥാപനങ്ങൾക്കെതിരെ സർക്കാർ സ്വീകരിച്ചിട്ടുള്ള നടപടികൾ എന്തെല്ലാമാണെന്ന് വിശദമാക്കുമോ; ഇതനുസരിച്ച് കഴിഞ്ഞ സർക്കാരിന്റെ കാലത്ത് ഏതെല്ലാം ധനകാര്യ സ്ഥാപനങ്ങൾക്കെതിരെ നടപടി സ്വീകരിച്ചിട്ടുണ്ടെന്നതിന്റെ വിശദാംശം ലഭ്യമാക്കുമോ?

(എ&ബി) കേരള മണി ലെൻഡേഴ്സ് ആക്ടിന് കീഴിൽ 2021 മാർച്ച് 31 വരെ സംസ്ഥാനത്ത് 11427 സ്വകാര്യ ധനകാര്യ സ്ഥാപനങ്ങൾ രജിസ്റ്റർ ചെയ്തിട്ടുണ്ട്. കേരള മണി ലെൻഡേഴ്സ് ആക്ട് 1958 പ്രകാരം ലൈസൻസെടുക്കാതെ പ്രവർത്തിക്കുന്നുവെന്ന് മനസ്സിലാക്കിയ താഴെപ്പറയുന്ന രണ്ടു സ്വകാര്യ ധനകാര്യ സ്ഥാപനങ്ങൾക്കെതിരെ നടപടി സ്വീകരിച്ചിട്ടുണ്ട്.

1. ശ്രീനിധി ഫൈനാൻസ്, പൂത്തൂർ, തിരുവനന്തപുരം
2. സ്വാതി ഫൈനാൻസ്, കരുമം, തിരുവനന്തപുരം.

എന്നാൽ 2019-20 സാമ്പത്തിക വർഷത്തിൽ ടി രണ്ടു സ്ഥാപനങ്ങളും കേരള മണി ലെൻഡേഴ്സ് ആക്ട് 1958 പ്രകാരം ലൈസൻസെടുക്കുവാനുള്ള നടപടികൾ സ്വീകരിക്കുകയും ലൈസൻസെടുക്കുകയും ചെയ്തിട്ടുണ്ട്. മറ്റ് ജില്ലകളിൽ മണി ലെൻഡേഴ്സ് ആക്ട് പ്രകാരമുള്ള ലൈസൻസ് ഇല്ലാതെയോ കമ്പനി ആക്ട് പ്രകാരമുള്ള രജിസ്ട്രേഷൻ എടുക്കാതെയോ അനധികൃതമായി സ്വകാര്യ ധനകാര്യ സ്ഥാപനങ്ങൾ പ്രവർത്തിക്കുന്നതായി ശ്രദ്ധയിൽപ്പെട്ടിട്ടില്ല.